


Lehen il-Malti

MAHRUG

MILL-GHAQDA TAL-MALTI (UNIVERSITÀ)




GHALKEMM ŻGHIR IL-MALTI
U LA Ż-ŻMIEN U L-ANQAS EBDA ĠENS MA QERDU

It-Tielet Sena

Marzu 1933

No. 25

Stampât fl-“EMPIRE PRESS” 266, Strada San Paolo — Il-Belt



LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

MARZU 1933]

IT-TIELET SENA

[Nru 25

IT-TIELET SENA

Għaddiet sena oħra u rġajna ltqajna biex ngħaddu sena oħra flimkien. Għaddiet sena oħra ta' hiedma u taħbit, u bilferh ta' min iħoss li qiegħed jagħmel dmiru nħarsu 'l quddiem lejn sena oħra ta' hiedma u taħbit akbar. Fix-xogħiol il-qawwa tagħna; fil-kitba r-rebħa tal-Malti.

Faraġ kbir inħossu f'qalbna meta naraw il-qari tagħna sejjer dejjem jixtered. Kotru l-kittieba, kotrot il-kitba, kotru l-qarrejja. Bdejna naħsbu biex inkabbru l-ktejjeb tagħna u miegħu noħorgu xi xogħiol ieħor barrani. Minn barra minn Malta, Maltin u barranin sikwit jitolbuna *Lehen il-Malti* sa mill-ewwel numru; qrawh, fahli ruh, issieħbu fih, għamlulna l-qalb biex nibqgħu dejjem naħdmu għal għieh ilsienna.

Ix-xitla li hawwilna u saqqejna bl-imħabba kollha ta' qalbna bdiet tikber għmielha u tħaxxen għieruqha. Izda f'daqqa waħda sħab iswed beda tiela', tiela' u jiksi wiċċ is-sema. Beda jleħh il-beraq u tfaqqa' xi sajjetta. U aħna bżajna, mhux għal-lina izda għax-xitla tagħna li l-maltemp kiën sa jeqerdilna. Għaddejna sigħat ta' taqtiq ta' qalb, beżgħanin li l-qawwa tax-xita u tar-rih sa jaqçtu minn għieruqha x-xitla għaziża tagħna. Izda ma dametx it-tama ma terġa' tidhol f'qalbna. Wara xita rqiqa u sfiqa li ssaqqi u taħji l-uçuh tar-raba', l-ajru beda jħeff, is-sħab beda jitqatta' u, għalkemm ma diebx għal kol-lox, ix-xemx reġgħet bdiet tidli u ssaħħan il-hlejjaq. U ġo dik id-dija aktar sabiħa u aktar f'saħħiħta dehret ix-xitla tagħna; ma hiaqrithiex ix-xita; anqas werqa waħda ma ttiefset; dak is-sħab iswed, li kien iħabbar u jhedded h̄sarat kbar, tbiddel donnu b'seħer fi rxiexa h̄anina ta' ilma tal-hajja li mliet b'hajja ġdida u b'qawwa barranija x-xitla maħbuba tagħna.

..... u l-imseħbin kotru u għadhom dejjem joktru aktar milli konna n̄stennew, kotru l-h̄bieb tagħna fost in-nies tal-professjoni, kibret il-ħeġġa tal-kitba u tal-qari malti fost kull qatgħia ta' nies. Jaqra u jkteb il-Malti l-h̄addiem li ma jafx

għajr ilsien; jaqra u jikteb il-Malti ż-żagħżuġ tal-iskola fer-
 ħan li jista' jfisser bi lsien dak li liaddieħor fisser b' ilsien
 barrani; jaqra u jikteb il-Malti il-qassis għax jaf li l-kelma
 maltija maħduma bis-sengħa hi biċċa mill-aħjar għodda tax-
 xogħol tiegħu; jaqra u jikteb il-Malti r-raġel tal-professjoni
 għax jara fih il-ġmiel u l-qawwa tal-ilsna barranin; taqra u
 tikteb il-Malti x-xebba għax tħoss fih il-ħlewwa ta' qalbha. Il-
 Malti li żmien ilu kien qiesu għajb li jaqtgħek u jifirdek minn-
 nies tat-tagħlim, illu sar għieh li bih iridu jizzejjnu mqar in-
 nies tat-tagħlim, għax fl-aħħar mill-aħħar b' għerfhom kollu
 jħossu li huma Maltin, u xejn iżjed filief Maltin.

U din il-għaqda ta' qlub f'qalb waħda, u din il-għaqda ta'
 fehmiet f' fehma waħda hi l-qawwa tagħna. Imwettqin b' din
 il-qawwa li tirbaħ il-blat u l-azzar, aħna deħlin fit-tielet sena
 għal xogħol akbar minn tas-snin l-oħra. Il-ktieb tagħna sa
 jikber u jsir b' 16 il-faċċata bla ma jizdied il-ħlas; biħsiebna
 noħroġu ktieb, jew aktar, imdaqqs sewwa u niġbru fih l-aħjar
 bċeġjeċ tal-aħjar kittieba; biħsiebna noħroġu miġburin fi ktieb
 wieħed xi xogħlijiet, bħalma huma l-poēżiji tal-Prof. G. A.
 Vassallo u oħrajn, mxerrdin kollha f' gazetti u kotba qodma
 li qajla ssibhom; biħsiebna. biħsiebna naħdmu u naħlu
 s-saħħa u l-ħila tagħna kollha għall-Malti.

U ma' dan ix-xogħol kollu rridu nlaħħqu x-xogħol tal-
 iskola, u għalhekk nitolbu l-imseħbin jagħdruna jekk xi darba
 nqasniehom, jekk xi darba ddawwarna ma bgħiatniehom *Lehen*
il-Malti jew b'dehwa ta' moħħ insejna u qbiżna lil xiħadd li
 ma bgħiatniehux il-ktieb. Il-koll ħbieb tagħna u għalhekk lil
 ħadd ma rridu nonqsu. Żommu dejjem sħiħ magħqudin, għax
 fil-għaqda l-qawwa, u fil-qawwa r-rebħ.

IS-SENA TAL-MEWT TA' KRISTU

Fil-għadd 23 faċċ 12 ta' dan il-qari tarraff xi kelma żgħira
 fuq il-għadd tas-snin mit-twelid ta' Kristu 'l hawn, u għidt li
 fis-sena 1933 ikunu għaddew 1940 sena mit-twelid ta' Kristu u
 għalhekk għamilt dil-mistoqsija: Nistgħu ngħiduli fis-sena 1933
 jagħalqu 1900 sena mill-mewt ta' Kristu?

Il-kotra l-kbira tan-nies taħseb hekk: Kristu miet ta' 33
 sena, mela miet fis-sena 33, għalhekk fis-sena 1933 jaħbat għe-
 luq id-dsatax-il mitt-sena tal-mewt tiegħu.

Xort'ohra jaħsbu l-ghorrief. L-ewwelnett is-sena tal-mewt ta' Kristu ma għandhiex x'taqsam maż-żmien li kellu meta miet, jgħifieri biex inkunu nafu meta miet Kristu mhemmx bżonn inkunu nafu kemm il-sena kellu, iżda nkunu nafu kemm il-sena kellu, jekk inkunu nafu meta miet.

Nafu mill-Vangelu mqaddes li Kristu miet nhar ta' Ġimgħa fi żmien il-Ġhid. Il-Ġhid kien isir erbatax-il jum wara li jgħedded il-qamar tax-xahar Nisan (Marzu-April), jgħifieri wara li jibda jidher il-qamar għdid fil-ghabex ta' fil-ghaxija. Il-lum l-ghorrief jafu jghidulek minuta b'minuta meta jgħedded il-qamar ta' Nisan ma' tul is-snin kollha u meta jkun jidher il-qamar għdid ta' dak ix-xahar fil-belt ta' Ġerusalem. Mela nistgħu nkunu nafu f'liema jum haġat il-Ġhid ma' tul is-snin kollha. Issa jekk nieħdu s-snin li fihom aktarx miet Kristu, jgħifieri mis-sena 28 sas-sena 34, insibu lil-jum erbatax wara li għedded il-qamar tax-xahar Nisan haġat nhar ta' Ġimgħa darbtejn, fis-sena 30 u fis-sena 33. Fis-sena 30 il-qamar ta' Nisan għedded fit-22 ta' Marzu fil-ghaxija, kien jidher jumejn wara, mela l-ewwel ta' Nisan kien fil-25 ta' Marzu, u l-14 ta' Nisan kien fis-7 ta' April. Fis-sena 33 il-qamar ta' Nisan għedded fid-19 ta' Marzu f'xi nofs inhar, l-ghada fil-ghaxija kien jidher, mela l-ewwel ta' Nisan kien fil-21 ta' Marzu, u l-14 ta' Nisan kien fit-3 ta' April. Mela skond l-astronomija Kristu miet fis-7 ta' April tas-sena 30, jew fit-3 ta' April tas-sena 33.

Liema sena għandna nagħzlu bejn dawn it-tnejn mhix haġa li tista' taqtagħha haġif. Il-ghorrief ma jaqblux bejniethom. Ix-xaqq dawl li jatina il-Vangelju mhux biżżejjed biex jurina minn liema triq għandna nimxu. Nafu li Kristu beda x-xogħol tiegħu ta' tagħlim meta kellu *madwar* tletin sena, jgħifieri xi sena jew tnejn anqas jew iżjed minn 30. Nafu wkoll li dik il-habta kienet is-sena 15 ta' Tiberju, sultan ta' Ruma. U Tiberju beda jsaltan fis-sena 14, iżda tlett snin qabel, mis-sieru riedu miegħu fis-saltana bis-setgħa ta' Sultan. Mela s-sena 15 ta' Tiberju taħbat fis-sena 29 jew fis-sena 26. U jekk Kristu beda x-xogħol tiegħu fis-sena 26 jew 29, u dam iġġallem tlett snin u f'it xhur, mela hu miet fis-sena 30 jew 33.

Biex ma nigħbedx fit-tul inħalli r-raġunijiet kollha, li jistgħu jmejjluna lejn naħa waħda aktar minn lejn naħa oħra, u ngħid biss li kullhadd għandu l-jedd kollu jaħseb li fis-sena 1933 jagħalqu 1900 sena mill-mewt ta' Kristu, iżda bla ma jgħid li Kristu, meta miet, kellu 33 sena.

F'KULLEĠĠ

Ma nafx x'kien tahom dik id-darba. Bil-kemm kien ilhom li daħlu l-kulleġġ ħmistax wara tlet xhur mistrieħ u madankollu kienu jidhru mdejjeqin bħallikieku kien ilhom hemm ix-xhur. F'għisimhom ma kellhomx kwiet. Gewwa s-salun malli l-prefett kien jintilef xi ftit fil-qari kienu issa jissuttaw lil xulxin bil-karti, issa jaqbzu fuq is-sodda, waqtijiet jitgħajbu, drabijiet oħra jitgħajru bejniethom. Fil-bitħa mbagħad waqt il-logħob għors shiħ, gegwīgija waħda. Min igerbeb lil sieħbu, min jin-bex, min ifittex iwaqqa' għaċ-ċajt lill-prefett... Għoxrin tifel?... għoxrin praspura ta' kull jum, waħda isbaħ mill-oħra.

L-imsejken prefett, żagħżuġ ta' 24 sena, li kien jixtieq jati ruħu kollu kemm hu għall-istudju, ma sata' jsib tarfhom bl-ebda mod. Kienu, hej, tfal tal-għonja, kollha fsied u ksuħat ta' arani u la tmissnix, u tfal bħal dawn mhux għalkemm iċċan-farhom u tbeżbiżhom. Għallanqas hekk kien jaħseb il-prefett. Imbagħad hitja għal kollox ma kellhomx. It-tfal dejjem tfal. Ma tridx tissikkahom iż-żejjed. Jekk tniggiżhom jonfru.

Dik id-darba kien wasal fil-kulleġġ ministru gdid. Raġel twil twil donnu stwiel u niexef bħal qasba. Għajnejh kienu dejjem iżebbu minn taħt iż-żgieg tan-nuċċali li kien iġhattilu biċċa sewwa minn ħaddejh, waqt li mnifsejh ta' sikwit jitharrku bħal tal-fniek. Kien bniedem żorr, tajjeb biex jamar u jsawwat. Għalih kbar u żgħar xorta waħda; ħniena għal ħadd; swat ta' sikwit u għal kull haġa ta' xejn. Sewwa sew bħal dawk l-uħud li sikwit wieħed jiltaqa' magħhom fil-kotba ta' Dickens.

Bi bniedem bħal dan bħala ministru li trid jew ma tridx ikollok tħabbat wiċċek miegħu bosta drabi ma' tul il-jum, it-tfal tal-kulleġġ ma setgħu jistabru qatt. Għisimhom għaž-żgħil kien tajjeb mhux għad-daqqiet, id-dar imbagħad tista' tgħid kollox kien isir kif jixtiequ huma u hawnhekk kellhom jitqannaw b'dak li kien ikun irid minnhom il-ministru. Haġa li huma ma setgħu jgerrgħuha qatt u qatt. Għalhekk il-għajjat il-għied, it-taħbit liema bħalu lill-prefett. Għalxejn is-swat u t-theddid tal-ministru. Dawna kienu jiswew biss biex iżommuhom kwieti għal ħin wieħed quddiem dak il-kibx ta' ministru u jnaffruhom aktar kontra l-prefett.

Mela darba waħda, ma nafx sewwa l-għala, dawna l-mniegħel ta' tfal waħiluha f'rashom li bis-sewwa jew bid-dnewwa kellhom imorru d-dar. Damu jaħsbuha qatigh. Min iġhid haġa min iġhid oħra; kullħadd iġhid tiegħu bla ma setgħu jaqblu fuq kif għandhom jagħmlu biex jisgicċaw il-barra. Fl-aħħar wieħed minnhom, li mid-dehra kien xi tifel ta' xi merkant għax kien iridha u jizzattat daqs ma nafx x'ħiex, gabar il-perċimes tal-gemgħa f'rokna tal-bitħa waqt il-ħin tal-mistrieħ

u qalilhom: Hux id-dar tridu tmorru?... u d-dar inkunu lkoll fi žmien qasir, f'anqas minn ġimġha. Biss tridu tagħmlu kif ingħidilkom jiena. Isimġhu. Tafu li hawn l-imxija sewwa tal-influwenza; uħud minn sħabna l-oħra rikbuha u kellhom jib-ghatuhom id-dar malajr, malajr għax beżgħu li kien se' jimir il-kulleġġ kollu. Jekk irridu mmorru d-dar jaħtieġ li nirkbuha aħna wkoll... għal taparsi, niftehmu!— għax jekk tassew, immorru hażin u jibdielna. Sa erbġhat ijiem oħra nofsna jridu jkunu fis-sodda għal taparsi għandhom riħ qawwi. Ma ninxteħtux il-koll f'daqqa, tafux. Iżda ftit ftit. Issa wieħed, issa tnejn. In-somma intom tafu daqs kif għandkom tagħmlu. Attenti biex tisogħlu sewwa. Għatsa ta' kull tant tagħmel tajjeb ukoll.

Is-sabi kieku ma hasibhiex hażin sa barra. Dik il-ħabta l-ispanjola kienet qieġħda tagħmel tagħha sewwa u bosta kienu dawk li mħabba fiha niżlu f'ħofret il-qabar qabel il-waqt. Imma bil-ministru ma kontx tidħak kif ġieb u laħaq.

L-għada tal-fteħima xi tfal bdew iqahqħu u kull tant jagħtu-su. Sa nofs inhar tnejn minnhom kienu ġa fis-sodda. Il-pitgħada saret l-istess praspura u l-bieċa dehret miexja tajjeb. Sa l-aħħar tal-ġimġha l-bieċa l-kbira tat-tfal kienet mixħuta, titqanzah biex tisgħol u tagħtas. Il-prefett beżzieġħi għall-aħħar, iġġennen. Kemm-il-darba wissa lill-ministru u talbu jibġhat it-tfal id-dar. Imma l-ministru kien jaf iġħodd sal-għaxra u ma baġhat lil hadd.

Fl-aħħar ġieb it-tabib, raġel qsajjar u samrani, ikrah daqs id-dagħa ta' Bona. Mal-ministru d-dott kien ħobż u sikkina; moħħu kien fl-indafa tar-ras u kull darba li kien imur il-kulleġġ ma kien iħalli qatt li jifli rjus t-tfal biex jara jekk kinux morda bid-duda. Kien fih għors tarah jixxabbat fuq ponot subġħajh ma' dahar it-tfal tal-kamerata l-kbira u jqalbilhom xagħarhom issa naħa, issa oħra sakemm iġibhom bħal qanfud. Dik id-darba billi l-morda kienu hafna din il-bieċa xogħol hal-lieha u fittex jara malajr il-morda.

—Xi tħoss, ibni—saqsa lil wieħed bi fiewwa barranija.

—L-anqas jien ma naf, dott. Hruq f'ras, textix, dardir, sogħla, flissjoni...

—Halli nara lsienek—qatagħlu t-tabib waqt li hareġ iż-żġieġa tad-deni mill-but—Maħmuġ. Għandek bżonn ta' porga. Tħoss bard?

—Iva, hafna.

—Hażin, hażin. Tgħatta tajjeb u qis li ma titperriċx.

—Għandi uġiħ ta' ras, dott... rasi trid tinqasam...

—U sġur. Għandek l-imbarazz. Hu porga u jgħaddilek kollox.

It-tabib mill-ġdid daħħal iż-żġieġa li kien hareġ għalxejn, għemeż lill-ministru li ma għandniex xi ngħidu qagħad jurih il-morda u għadda għat-tieni. Hawnekk saret l-istess taħdita,

l-istess tnehid u żegħil u t-tabib, heġu heġu, spiċċa bil-amar: "Hu porga, hu porga". Hekk ukoll għamel mat-tielet u mar-raba'. Il-ħames, li kien sawwar dik il-ħlieqa, xammha l-biċċa tinten. Tieħu porga!? Tixrob iż-żejt ir-riċnu! Anqas joħlomha ma ried. Għalhekk malli t-tabib resaq fuqu beda jqum f'it fuq tiegħu u għal kull mistoqsija jwieġeb li għadda għall-aħjar. L-oħrajn għamlu bħalu. Is-sitta ried ifiehem lit-tabib li kien tajjeb ħafna, is-sebgiha li ma kellu xejn, it-tmienja li fieq għal kollox... imma x-xifajk ta' tabib ma ried jifhem b'xejn u lil kull wieħed, bi tbissima fuq fomm, wieġeb: Hu porga, hu porga. Żewġ soldati żejt jagħmlulek tajjeb.

Il-għada bis-sewwa jew bid-dnewwa nofs it-tfal kellhom jibilgħu ż-żejt u wara jumejn, sofor lellux, b'geddum imniżżel xibrejn fuq sidirhom kellhom jirkaxkru fir-refettorju u jiqannew b'dak li ried minnhom il-ministru.

A. I.

HUDLI, JA MULEJ!

Tajtni Mulej, wisq aktar milli tlabtek:—
tajtni l-għanja li tfawwar go din qalbi;
'l għajni għamiltli tidħol għewwa l-ħwejjeg,
tara 'l ħajjithom, tara dik s-buħithom,
u tagħiqad magħhom, tibda tiżfen magħhom;
għamilt lil moħħi jifrah biss bil-għerf,
sew bħal farfett li jdur bla serħ mal-lampa.

Tajtni Mulej, wisq aktar milli tlabtek,
bħal wied tax-xitwa nieżel l-għati tiegħek;
u l-għana hekk kbir qatagħli nifsi, fgani,
kiber bħal friegħi mxebilkin fuq rasi,
qatagħli l-ħarsa tas-smewwiet kaħlana,
u jien insejtek...

Hudli, Mulej, din issa l-għajta tiegħi,
hudli, Mulej, wisq aktar minn dan talbi;
qatta' dal-masgar minn tal-għati tiegħek,
il-weraq tajjar mar-rwiefen ħarifija,
iz-zkuk imneżżgħa qaċċat bil-għeruq,
u aħraq kollox, kollox ja Mulej;
ħa nara s-sema, nara s-sema kollu,
ħa nara Lilek, ja Mulej tal-ħniena,
u nibqa' miegħek...

A. BUTTIGIEG

WARD MALTI

(Mill-*Habib* tal-1919)

I.

IL-KELMA MALTIJA

Lil Pawlu Bellanti nistrani u malti ftit bħalu,
kittieb li għad jissemma iktar mn'issa.

Din biss, ħabib ta' qalbi,
għandi, din Alla tani,
dil-kelma li bi gmielha
nitgħaxxaq se'r tarani.

Min qal li tqila u timxi
bħas-sriep tkaxkar fuq zaqqha?
Hares kemm hi ħafifa,
kif titla' u togħila f'daqqa;

togħila; u m'nofs is-sema,
hi li fix-xemx imħarrġa
isseqquer fl-isbaħ safa,
tħares lejn l-art u targa'

tinzel; ma tafx jekk bajda,
jekk safra, jew jekk kaħla;
tilmaħha biss titbiddel,
tičkien, issir daqs naħla:

u tidħol ġewwa l-ġonna,
tgħaddi minn qalb il-weraq,
tiddeffes go kull warda,
tixrob mill-ward il-meraq;

imbagħad tiġi bil-ħlewwa
tqegħduli fuq ilsieni,
izzanzan ġo widinti,
tagħmilni kbir u ħieni.

Din biss, ħabib ta' qalbi,
għandi, din Alla tani,
dil-kelma li bi gmielha
nitgħaxxaq qe'd tarani.

Bħalma l-ħaddied fil-forġa
l-ewwel jikwi 'l ħadida,
imbagħ'd ftit ftit jaħdimha
sa tiġi kif iridha,

sa tieħu għamla u sura
ta' werqa ftit mitluqa,
bħal kiek u x-xemx ħaqritha
jew għadda r-riħ minn fuqha;

hekk jien il-kelma mn'idi
mhux malli dak nitlaqha,
bħal min iwaddab ġebba
ma jafx fejn sejra taqa',

'mma qabel inrattabha
fi ħsiebi bħal għaġina,
imbagħ'd kočč kočč bis-sabar
natiha sura u zina.

U nibqa' nħares lejha,
nara jekk qegħda sewwa
jekk rieqda, jekk mifluġa;
jekk nieqsa minn xi ħlewwa:

u miha ħajja tferfer
nilmaħha tgħodd għal ħbiebi,
hemmek (għax nistħi ngħidu?)
nitgħaxxaq dlonk bi ħsiebi,

u bil-kelma li titla'
minn qalbi għal fuq fommi,
safja, ħelwa, sabiħa
kif għallmithieli ommi,

kif dari l-Belt, kif għadek
fir-rhula l-lum tismagħha,
bla xniexel fuq sidirha,
fqajjra, 'mma kollox tagħha.

Din biss, ħabib ta' qalbi,
għandi, din Alla tani,
dil-kelma li bi gmielha
nitgħaxxaq qe'd tarani.

Hares kemm hi sabiħa,
donnha bukkett ta' Mejju!
M'ħix oħla minnha l-fwieħa
tal-ħabaq u tal-plejju;

mhux safi daqsha n-nida
li jaqa' fuq il-weraq;
għandha mid-dawl ta' qamar,
għandha mil-leħħ tal-beraq.

Issa, bħal waħda mbezzgħa, issa f'widnejk issamma'
 timxilek mejta, mejta, għana ta' ħlewwa ġdida,
 issa toħroġ bil-ġirja imbagħ'd tinfexxlek f'bikja
 bħal ma għasfur minn bejta; u tisma' bħal tnehida;

tisma' bħal mita 'l baħar
 jibda max-xtut iniegħi,
 bħal mita r-riħ fix-xitwa
 ivenven qalb il-friegħi

* * *

II.

LILEK (*)

Noħlom : ma' ġenbi ċipress għoli f'għalqa
 jissamma', sigar oħra l-hinn jissemmgħu,
 jiskanta l-qamar fuq il-baħar ħiemed,
 u inti tgħanni.

Nieżla mill-kwiekeb donnha l-għanja msahħra,
 minn għalqa għal oħra titfawwar u tgelgel,
 tiżreġ bħal vleġeġ bojvod fl-art imdallma,
 w-int tgħanni dejjem.

Holmi bħall-fjuri u int qiesek in-naħla;
 f'moħħi għanjietek iżziġġ u tinħeba...
 u jien nissamma'... imbagħad nitlifha
 fid-dawl ta' qamar.

Irhama bajda fil-għoli mibnija
 leħnek, imbagħad bħal dmugħ fuq ward il-hena,
 issa nar heġġa, issa bħas-silġ, imbagħad...
 il-jum ibexbex.

Sac. A. P.

(*) Lill-Professur Cuschieri, li kiteb "Il-kelma maltija".

GHALL-FLUS TAGHMEL. KOLLOX

Dak inhar is-sur Pawl kien qam kmieni. Kien ilu mis-sitta jahli għajnejh fuq qattgħa karti li kellu quddiemu fuq l-iskrivanija issa jaqra, u issa jħażżeż xi kelma. Kellu biċċa ftit imħabbla, imma bid-dehen ta' għoxrin sena' avukat, kien jittama li jgħibha żewġ. Anqas ma ried jinżel għat-tè, u Wenza, il-qaddejja, kellha ttellagħhulu fuq.

Malli Wenza dehrilha li kien xorbu, telgħet habbtitlu, u malli qallha biex tidhol, fethet u dafilet.

—Xrobtu, sinjur?

—Iva,—wegħibha s-sur Pawl mingħajr ma refa' għajnejh,—iftahli ftit il-purtelli tal-gallarija—Wenza riedet kieku tagħmel malajr dak li qallha, rat il-kikkra f'idha, rat li ma kienx hemm fejn tqegħidha, rat sigġu hdejjha, qegħiditha fuqu, u marret tiftaħ. L-anqas laħqet waslet hdejn il-bieb tal-gallarija, x'hin iċċempel il-qampiena tal-bieb ta' barra. Is-sur Pawl malajr rafa' rasu u qallha: Stenna, tiftaħ xejn il-purtelli biex ma tagħmilx hoss, ara mill-purtell tal-ġenb min hemm u ejja għidli.

Wenza ttawlet, u qattlu li hemm raħli.

—Għidlu li għandi x'nagħmel, u ma nistgħax inkellmu, jekk irid lili; u, Wenz, (għax Wenza kienet għa sejra tghidlu mill-gallarija), għidlu jiġi darb'ohra, fhimt—u baqa' jaqra.

Wenza reggħet ittawlet, rat lil dak ir-raħli u staqsietu x'ried.

—Is-sur avukat hawn?

—Iva.

—Għidlu li rrid inkellmu.

—Issa hin, għadhom is-sitta-u-nofs? Issa ma jistax; ejja darb'ohra.

Hawn dak ir-raħli telagħlu—U kemm se'r indum niġi darba ohra, ma nafx kemm-il-darba ġejt. Ara, jien għibtlu l-qbiela w jekk ma jeħodhiex illum ma jieħu xejn,—u bi tferfira ta' idejeh fisser dak li ma qalx.

L-avukat kien qed jisma' kollox. Għall-ewwel bħal għaraf il-lehen ta' dak ir-raġel, imma ma tkellem xejn; iżda meta sama' bi qbiela w mhux qbiela, malajr għaraf li dak kien ġie biex ihallsu, qam jiġri, mar jittawwal u—Gej, ġej—qallu fil-waqt li biċ-ċaqliq ta' rasu wera l-ħlewwa li ma setax juri bi kliemu, imħabba f'dak li kien ihoss go fih—iftaħli—qal imbagħid lis-seftura. Din baqgħet tħares lejha, imma meta ratu sejjer għal l-iskrivanija, mingħajr ma qiesha xejn, marret tiftaħ.

Wara ftit Wenza fethet il-bieb ta' l-offiċċju, u daħal raġel ftit imdaħħal fiż-żmien. Għalkemm wiċċu kien kollu imkem-

mex u samrani, u l-qorq kollu trab, hwejjgu ma kenux hażin żejjed, berritta, sidrija u qalziet godda u horga mhux imgharqa.

Malli rah, is-sur Pawl qam, tah joqghod, u—kmieni l-lum, Wistin—qallu bi tbissima li l-anqas quddiem imhallel ma kien jagħmel hekk bil-hlewwa.

Dak neħħa l-horga minn fuq spalltu, qeghidha hdejn is-siggu, u kien sejjer iwiegeħ xi haġa, imma l-avukat qatagħlu kliemu u qallu—Tajjeb hux; kif inhuma d-dar?—

—Nizzi ħajr 'l Alla, sur avukat. kulħadd iġaħgaħ—wieġbu Wistin,—inti kif int, sur avukat?

—Jien, jien bħall-avukati, Wistin dejjem inħabblu rasna mal-qorti; għandi kawża ħabtitli rasi mhux ftit.

—Mela għalhekk is-seftura qaltli li ma nistax narak...—

—Imma mhux lilek, Wistin, ma nistax nara... x'giebek Wistin? staqsieh daħkani?

—Gibtlek il-qbiela sur avukat... iddawwart ftit, imma ma stajt x niġi qabel. Gejt darbtejn il-gimġha l-oħra, imma dil-gimġha ma stajt x niġi qabel illum. L-ewwel darba s-seftura qaltli li kien iħossok hażin, u d-darba l-oħra qaltli li kont il-qorti. Għalhekk gejt kmieni illum, biex insibek hawn.

—U, iva—qabeż l-avukat, dejjem jitbissem, darb'oħra għid-ilha min int u kienet iddaħħlek, tibżax.

—Jien anqas ma ridt niskomodak, taf, sur avukat.

—U x'tiskomodani!, jien daqxejn ta' uġiġħ ta' ras kelli. Insomma, Wistin—qallu jidħaq b'rasu mmejla, għax kellu seba' mitt sena biex jara l-flus f'idejħ.

Wistin ta lis-sur Pawl dak li kellu jtih; qalu kelmtajn oħra bejniethom u Wistin ħareġ il-barra.

Wenza kienet kollha mbaqbqa talli s-sur Pawl kien qatgħalha kliemha ftit bil-herra fil-gallarija. Malli ratu ħiereġ għall-qorti, sejhittlu, u—Isma', sinjur, qaltlu, darb'oħra, jekk ridt tkellmu, mhux tregħixni hekk; għax int kont li għidti biex ngħidlu jmur...

—U, iva,—qallha s-sur Pawl, b'leħen li ried ifisser li kienet haġa ta' xejn,—inti kemm ħadtha bi kbira, Wenz?

—Mela ma neħodhiex, sinjur, inti ma taf x'regħxa tajtni.

—Eħ, Wenz, meta tagħmel għoxrin sena tħabbat wiċċek ma' l-imħallfin, titgħallem li meta jkollok il-flus f'idejħ, ma tħallihomx jaħarbu—u l-avukat ħareġ iċaqlaq rasu.

INNU TAL-GHAQDA

1. Inqumu, bhal ahwa b'qalb wahda
inqumu studenti Maltin;
fil-ġlieda għal Isienna w għal Artna
nissiehbu mal-Ghaqda henjin.
2. L-ilsien li bhal wirt tawna niesna
ġe' qalbna bil-ghożza nżommuh;
lill-ghadu li jkasbru w imaqdru
bil-kelma, bil-kitba nxejnuh.

Bla heda nithabtu
u nishru flimkien;
inwasslu lehenna
sa l-ibghad widien.

Nintrabtu b'sahhitna
mal-Ghaqda setghana:
w ilsien ghandna taghna
il-koll nistqarruh.

3. Mhux huna min jasal biex jiċhad
l-ilsien illi niesna hallex
l-ilsien il-barrani jrid jara
f'din l-Art illi b'demmhom saqqew.
4. Le nibzghu mill-kobor tal-ghadu
ghax l-*għaqda* ssahhahna fil-hemm;
bil-qawwa ta' qalbna żagħżuġha
għal Isienna nitqabdu sad-demmm.

(*jarġa*) Bla heda nithabtu
u nishru flimkien;
inwasslu lehenna
sa l-ibghad widien.

Nintrabtu b'sahhitna
ma l-Ghaqda setghana:
w ilsien ghandna taghna
il-koll nistqarruh.

X'KITBULNA

Lill-Monsinjur Dun Karm Psaila

Għażiż Dun Karm,

Malli grajt is-sunett tiegħek fuq Dun Mikiel Xerri f'*Lehen il-Malti* (Nru. 24 faċċ. 3), hassejt x'igegħilni niktiblek. Għalfejn? L-ewwelnett biex nifrahlek tal-qawwa li biha għaraft issawwar dawn il-vrus tiegħek, qawwa li donnha hierġa minn qalb Dun Mikiel ieħor. Hennejtni w għaxxaqtni. Jekk wara dawk l-erbatax-il-vers baqa' wieħed biss f'Malta li għandu l-wiċċ imaqdar iżjed il-Lsien Malti, ingħid li ahna tassew inqlibna. Imma jaħasra tabillhaqq, minn fejn gejjja din il-marda kiefra li jridu jcekknu dak li hu tagħhom? Emminni, ma niflahx iżjed għal dan. Meta nisma' bit-taħtit ta' lsienna, nħoss bħal sejf diehel f'qalbi, fil-kewna (1) ta' ruħi. Għalija l-lsien malti huwa l-mirfed ta' ħajti. Mingħajru nħossni ħajj mejjet. Phu għalihom, kemm huma giefja ma' ommhom dawk li jmaqdru 'l lsienshom! Imma hallina minn dan. Agħdirni jekk ħriġt barra mit-triq.

It-tieni niżżikħajr, u fl-istess waqt niżżiħajr lis-Sema, tal-gid li sa tagħmel b'dan is-sunett tiegħek. Smajt li xi wħud miż-żgħażaġh ta' Haż-Żebbuġ qegħdin iqumu fuq tagħhom. Iridu jaraw kif jagħmlu biex ipattu għan-nuqqas tal-imweldin qabilhom. Il-ħsieb tagħhom huwa li jitwaqqaf mafkar (2) f'nofs il-misraħ tar-raħal għall-kbir pajżan tagħhom. X'haġa sabiħa tkun jekk jinħadem minn zebbuġi ieħor li qiegħed jagħmel gieh lil pajjiżu fost il-ġnus ta' barra! Ah! j'Alla din il-ħegġa ma tonqosx u tintefa fix-xejn! Hemm ukoll min irid li għal-anqas, għalissa, titwahhal irħama fil-madħal tal-Każin San Filep bis-sunett tiegħek, minqux fuqha. Meta l-mafkar, li qegħdin isemmu, ikun imwaqqaf, inbagħad iwahħilu rħama oħra b'sunett ieħor li jittamaw inti tikteb għal dik il-ħabta. Sewwa wisq. Mela fl-aħħar qegħdin iqumu. Aħjar imwahħar inkella qatt.

Wara kollox hallini nagħfaslek idek, fil-waqt li nixtieqlek għomor twil, daqs dak ta' Abraham, għas-sebħ ta' art twelidna u għall-gieħ tal-imsejken ilsienna, li jiena nħobbu w ingħożzu fuq ħajti nfisha.

Il-qaddej tiegħek

SILVJU

(1) *Kewna* gejjja mill-verb *kien*, tisser l-essri ta' xi haġa.

(2) *Mafkar* mill-verb *fakkar*, tisser monument, haġa li t'fakkar.

IL-POEŻIJA TA' NINU CREMONA⁽¹⁾

Is-sena l-oħra s-sur Nġn Cremona ġabar il-poeżijiet tiegħu, li kienu mxerrdin l'hawn u l'hinn fil-ġurnali, fi ktieb imdaqqs, stampat ċar ħafna, karta mill-aħjar, u sabiħ sa mill-qoxra li fiha ġġib ix-xbieha tal-Poeżija tielgħa minn Malta xxerred il-ġħanjiet tagħha qishom weraq mar-riħ.

Is-Sur Nġn Cremona, traduttur tal-Malti fl-istamperija tal-Gvern, hu magħruf fostna aktarx bħala studju tal-filologija maltija, milli kittieb tal-poeżija, madankollu mill-ġħanjiet li kiteb, ġħalkemm huma ftit, dlonk nintebħu li fil-poeżija, f'dak li hu tiswir tal-ħsieb imfisser b'armonija ta' sbuliija, hu ma jibqax lura. Għedt li kiteb ftit poeżijiet; u tassew, ġħax din il-ġabra, li tirrapresenta l-ġħanja tar-ruħ tiegħu minn l-aħħar xahar tas-sena 1912, sa Marzu tas-sena 1932, ma tħaddanx iżjed minn 29 poeżija. Xi kawża jrid ikun hemm. Forsi N. Cremona naqsitu l-ħeġġa ta' l-ispirazzjoni, jew sfalu fix-xejn it-tiswir tal-ħsieb marbut mat-tqanqil tal-qalb? Għalkemm l-ispirazzjoni (xgħil-ġħana tiegħu), mhix minn l-akbar fil-qawwa, imma naħseb li mhux din hi l-kawża ewlenija. Ta' dan jatna tifsira l-istess awtur fid-daħla tal-ktieb, fejn hu jgħid erba' kelmiet sbieħ tassew, biċċa proża mexxejja, ġħanja u safja daqs id-deheb bla taħlit lill-“ħbieb Il-Għannejja Maltin.” “Dawn il-ġħanjiet,” iġħid l-awtur huma mifrudin ġħal biċċa żmien sewwa minn tħawtil iehor li ġħalkemm kellu x'jaqsam mal-lsien malti—ma' ġmielu u ma' sengħetu—kienet biċċa xogħol li rażżnitli l-ħeġġa tal-ħsieb u xejħitli qalbi qabel il-waqt. Izda ġħalkemm dan laħħar irsaqt iktar lejn ħaġa milli lejn oħra, qatt ma stajt ninsa dak li Vassalli stess kien stqarr ‘illi l-Poeżija hija dik li tġħin mhux ftit ġħiat-tagħlim u tirqim tal-lsien malti,’ u ġħalhekk, koroh jew sbieħ, qawwija jew midbiela, huma kif inhum, deherli li wasal iż-żmien li niġborhom, mhux biex haddieħor inissel minnhom, iżda biex jibqgħu bħala walida mit-tifkiriet ċkejna ta' dak il-weraq li bihom il-lun qieghed jindafar ġmielu il-klil tal-ġħana malti fost dawk li jġħozzu lsienhom”. Rajna mela x'kienet il-kawża li l-poeta tagħna rnexxielu f'daqshekk żmien jikteb daqshekk ftit, u x'kien il-ħsieb tiegħu li ġabarhom fi ktieb, bħala tiffkora tal-ħidma tiegħu letterarja ġħal-ġieħ ta' lsien: ħsieb li jstħoqqu elf tiffir u li jmissu jħajjar jagħmlu bħalu xi kittieba Maltin l-aktar magħrufa, li ma naqx mita se'r jġbru xogħolhom fi ktieb, biex il-letteratura maltija tistagħna iżjed. Fost dawn il-kittieba ġħandi f'raši lill-Dun Karim u lill-Professor Sir T. Zammit, li fil-kitba tiegħu jġib

(1) WERAQ MAR-RIH: GħANJĠET, stampat fl-*Empire Press*, u jnsab ġħall-*bejgh għand F. Sciortino, Sda. Mercanti—Il-Belt. 9 soldi*

l-ewwel ittri ta' ismu (T.Z.) biss. Għax sew il-wieħed kemm l-ieħor taw xogħlijiet letterarji, f'żewġ xejriet diversi, li bihom jista' jiftaħar l-ilsien malti. Dnub ikun jekk iħallu xogħlihom imxerred; u huma aktar minni jifhem xi rrid ingħid. 'Ma nerggħu għalfejn konna. Jekk N. Cremona għandux raġun jew le jaħsibha bħal Vassalli fuq li l-poeżija tghin it-tagħlim wit-tirqim ta' Isienna, ma hemmx għalfejn niħaddet, għax ma nafx min ma jaqbelx. Dak li nixtieq nuri hu jekk il-għanġiet tiegħu humiex tabilhaqq koroh inkella sbieħ; jekk humiex għanġiet tajbin għal fuq il-kitarra biss, inkella għanġiet li fihom ħadmet l-id tas-sengħa wil-qalb tal-poeta f'armonija ta' tiżwiq. Għalhekk, fi ftit kliem, ser nagħmel daqxajn ta' xogħol żgħir ta' tgharbil dwar il-poeżijiet tiegħu, xogħol li bħalu għamiltu darb'ohra mal-poeżijiet tal-Kavaliier G. Muscat Azzopardi u ta' Dun Karm. Xogħlijiet bħal dawn, mingħalija, ma jistgħux ikunu mitlufa għax (imqar mita ma nkunux eżatti fil-fehmiet li xmindaqqiet infisser dwar is-siwi jew nuqqas tagħhom) hekk jew hekk huma jdarru l-qalb taħtar is-sabiħ, tifred it-tajjeb mill-ħażin billi tnaqqi l-qamħa mill-karfa li tista' tkun q'ed taħbilha. F'dik li hi arti letterarja l-kritka għandha tikxef is-sbuhija taħt kull għamla, sakemm din is-sbuhija mdawla mill-qalb, min-nar ġewwieni ta' kittieb li jaf jiżen is-siwi tal-kelma mqegħda tajjeb, wis-seħer tal-ħsieb sħiħ u qawwi, li fir-refgħat tiegħu bosta drabi jixbaħ lill-għasafar għanneija mitlufa ma' triqat is-sema.

Kif Ninu Cremona beda jikteb bil-Malti għal-ewwel darba, nafu minnu stess bil-miktub.

Mqabbad mal-Gvern bħala spettur sanitarju, fl-elf disaġġ mija u tnax xħin kien q'ed għal xogħlu fir-raħal qadim ta' Hal-Tarxien, iltaqa' max-xwejjah poeta u rumanzier malti G. Muscat-Azzopardi. Dana mbilli kien għaddej f'karrozzin, waqqaf apposta biex iħajjar lil N. Cremona jiktiblu xi haġa għall-"Habib", gurnal bil-malti li dan Muscat-Azzopardi kien il-mexxej tiegħu. Cremona, li xejn ma kien joħlomha din li għandu jikteb bil-malti, fisser lix-xwejjah rumanzier kif hu mhux la kemm kien ser jikteb bil-malti, mbilli kien għadu sajjem għal-kollox mir-regoli ta' l-ortografija maltija: Muscat-Azzopardi, imma, għamillu l-qalb u, biex iħajru iżjed, qallu li Monsinjur Dun Karm Psaila u l-professur Anastasi Cuschieri, li kienu fl-istess ilma tiegħu, diġa kienu bdew jiktbu xi haġa bil-malti b'ortografija xierqa. U minn hawn twieldet l-ewwel għanja ta' Ninu Cremona *Wara l-Bjut*, li, għalkemm il-ħsieb tagħha, sew bħal dik ta' urajha "*Dell-il-Warrani*", hu aktarx imdaħħan u mcajpar, ma' dan kollu, min jagħraf jifliha bis-sabar, għandu jsib fiha ħafna kwadri sbieħ tasew; għandu jsib lwien ta' fantasija għammiela, imxierka mal-lanja raqqada ta' kliem

l-imrar. Ghidt li *Wara l-Bjut* hi l-ewwel poezija ta' N. Cremona, stajt ghidt, li hi t-tieni wahda, ghax' qabilha kien hazzez tqabbila b'isem li ma jispiċċa qatt, u miżghuda b'tifhir impaħpali li jgagħilek tkemmex xuffejk. It-tqabbila hi mgħammda hekk: *Tifhir lil wieħed tifel li kien jagħmilha ta' mara fuq il-palk f'teatrin tas-Sliema fis-sajf tal-1907*. Imma mbilli, sew għal dak li hu xgħil-il-hsieb (ispirazzjoni) kemm għal-dak li hu hegga tal-Malti din it-taqbila nieqsa hāfna Ninu Cremona għamel sewwa hiallieha barra mill-gabra. Kien għaqli biż-zejjed jagħraf il-hāzin tiegħu; hāga li mhix hāfifa daqs kemm tidher, imbilli dak li hu xogħolna, ikrah jew sabili, mhux la kemm tatina qalbna niċhiduh għal kollox. Bħalu jiena lil din it-tqabbila maħsusa inħalliha minn barra, biex nibda t-tgħarbila bl-ewwel poezija li hu kiteb bi hġiel ta' sengħa: *Wara l-Bjut*. Nibda biex ingħid li *Wara l-Bjut* hu l-isem ta' wahda mill-eqdem hāriet ta' Ħal-Tarxien, u l-kelma "Bjut", hawnhekk, tisser "djar" mill-Għarbi *al-bajt "id-dar"*. Għalhekk "Wara l-Bjut" għandha tiftiehem "Wara d-djar". Ghidt moqbejl x'inhu, fuq fuq is-siwi win-nuqqasijiet ta' din il-għanja. Ghidt li hi lijelija kemm tista' tkun din il-poezija. Issa nżid ingħid li f'din il-poezija N. Cremona fassal il-għanja tal-imrar imqajma minn kwadri u xeni diversi, li l-Għannej jara ma' dwaru fil-hāra ta' Ħal-Tarxien. Dan hu hsiebu l-ewlieni: fuq kull hīdma tal-bniedem jahkem il-Għawg, l-Imrar wil-Mewt: it-Tama għandha hāja qasira. Tisingħu l-għajjat tan-nagħaġ jithallat mad-daqqiet tan-newl u mat-thezziz tad-deffuna; waqt li xi xwehja, bejn hāja u mejta, izzid timla bid-dieqa din il-lehga tal-mewt rapsodija mfarka mill-uġigh tal-hāja. U minn din ix-xena ta' ksir il-qalb il-poeta jgħbed hāfna riflæssjonijiet fuq il-bniedem...hu iqis ruħu li hu l-għannej, lehġieni, ta' Wara l-Bjut, li wahdieni jibekka għal imħabba mitlufa. Il-għanja tiegħu tilbes lahāmha u demmha minn l-ewwel biki li darba sema' fin-nieqa ta' tarbija, u b'dan l-ewwel kwadru tal-Hāja jibda għanjietu :

Jien smajtha fin-nieqa ta' wahda tarbija,
għozzejtha bħal għanja dik l-ewwel tislima,
mill-qalb kienet hāget, fuq l-għajn kienet dehret
bid-demgħa tal-biki dik l-ewwel tislima

U l-Għannej ta' wara l-bjut (personifikazzjoni ta' listess poeta) iżid ighidilna kif hājt u kienet minn dejjem intertqa bin-niket qalb il-kotra għiefja ta' nies bla qalb :

Għaddej minn għol-kotra tan-nies ta' did-dinja,
hāsejt dik id-dieqa ta' qalb go mnifsejja,
xeħtuni f'saqajhom: qaluli: mur bati.
Harist lejja n-niəsi bil-qtigh ta' mnifsejja

Il-mewt u xejn hāief il-Mewt, skond il-poeta tagħna, ma jista' iserrah il-għajja tal-bniedem :

“Ja qabar, ja nieqa, ja ktieb ta' dil-Hajja
int biss isserrahna—Miktub iggib inti:
“Fil-Haqq ta' kruhiti kull xewqa giet torqod
ghal dejjem f'dis-sodda. Miktub iggib inti”

(*Jissokta*)

GUZÈ AQUILINA

KTIB U TWEĠIB TA' ITTRI

Fl-aħħar hargha ta' dan il-qari semmejna l-ittri li bghatna lill-Ministru tat-Tagħlim u t-tweġib tagħhom. Biex inkunu għidna kollox inżidu issa l-ittri li ktibna lir-Rettur tal-Università u t-tweġib li tâna.

Wara l-aħħar ittra li bghatna lill-Ministru tat-Tagħlim fl-4 ta' Novembru 1932 (ara *Lehen il-Malti*, Nru. 24, faċċ. 8), ir-Rettur tal-Università nhar l-10 ta' Novembru kiteb lill-Għaqda u qal li, billi l-Għaqda hadet xejra politka (*has lately taken a decided political bias*), hu ma jibqax iżjed President onorarju tagħha u ma jridx li jsiru iżjed laqgħat tal-Malti go l-Università.

Għal din l-ittra l-Kumitat minnu fih wieġeb b'ittra oħra li bagħat lir-Rettur fis-16 ta' Novembru 1932 u fiha qal: l-Għaqda hi mwaqqfa biex tmexxi l-quddiem il-kitba tal-Malti *biss*; fil-liedma tagħha kollha żammet dejjem shih ma' dil-fehma, u qatt ma ndaħlet fil-partiti tal-politka. L-Għaqda mhix responsabbli ta' dak li jiktbu fil-gazzetti sewwa favur tagħha, sewwa kontra tagħha; qatt ma nqdiet bil-gazzetti biex turi l-fehmiet tagħha lilief darba biss, għax ma setgħetx tagħmel iehor, meta riedet tgħarraf l-ittra tal-4 ta' Novembru, u dik l-ittra kienet mibgħiuta lill-gazzetti kollha u mhux lil x'ufiud minnhom biss. Anqas mhi responsabbli l-Għaqda ta' kull ma jingħad fuqha jew fuq it-tagħlim tal-Malti fil-Parlament jew barra mill-Parlament minn nies imdaħħilin fil-politka, għax il-Malti hu ta' kull-hadd u għalhekk kullhadd għandu l-jedd jtkellem u juri l-fehma tiegħu. F'*Lehen il-Malti* li johrog kull xahar mill-Għaqda qatt ma nkitbet kelma waħda biss li tista' tħasseb hażin, u għalhekk anqas dawk li ma jaqblux mal-fehmiet tagħna u li kitbu u tkellmu kontra tagħna qatt ma qalu li aħna mmejlin fil-politka. Għal dawn ir-raġunijiet l-Għaqda tħoss li mhi hatja tal-ebda nuqqas u titlob lir-Rettur tifsira ta' dawk il-kelmiet: *a decided political bias*. L-Għaqda tittama li dil-biċċa tissewwa, iżda jekk tibqa' ma tissewwiex hi tagħmel kollox biex turi lill-imseħbin kollha u lill-poplu li hi qatt u qatt ma naqset mir-regulamenti mgħoddijin mir-Rettur.

Din l-ittra baqgħet bla tweġiba u għalhekk il-laqgħat tal-Għaqda bdew isiru barra mill-Università.

(*Tissokta*)